

Extra No. 77



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIII]

TUESDAY, MARCH 22, 2022 / CHAITRA 1, 1944

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૨મી માર્ચ, ૨૦૨૨

તારીખ: ૨૨મી માર્ચ, ૨૦૨૨ના ગુજરાત રાજપત્ર, (અસાધારણ)માં અંગ્રેજીમાં પ્રસિદ્ધ થયેલા સન ૨૦૨૨ના ગુજરાત વિધેયક

ક્રમાંક : ૬નો ગુજરાતી અનુવાદ આથી સર્વે લોકોની જાણ સારૂ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

GUJARAT BILL NO. 6 OF 2022.

THE GUJARAT PUBLIC SAFETY (MEASURES) ENFORCEMENT BILL, 2022

A BILL

to provide for the Public Safety Measures at the Establishments in the State of Gujarat.

ગુજરાત વિધાનસભાના નિયમોના નિયમ ૧૨૭-અ ના પરંતુક અન્વયે આપવામાં આવેલી અધ્યક્ષની સમિતિથી નીચેનું વિધેયક પ્રસિદ્ધ કર્યું છે:-

સન ૨૦૨૨નું ગુજરાત વિધેયક ક્રમાંક: ૬.

ગુજરાત જાહેર સલામતી (પગલાં) અમલીકરણ વિધેયક, ૨૦૨૨

ગુજરાત રાજ્યમાંની સંસ્થાઓમાં જાહેર સલામતીના પગલાં લેવા માટે જોગવાઈ કરવા બાબત વિધેયક.

ગુજરાત રાજ્યમાંની સંસ્થાઓમાં જાહેર સલામતીના પગલાં લેવા અને તેની સાથે સંકળાયેલી અથવા તેને આનુષંગિક બાબતો માટે જોગવાઈ કરવાનું ઈષ્ટ છે.

આથી, ભારતના ગણરાજ્યના તોત્તેરમા વર્ષમાં નીચેનો અધિનિયમ કરવામાં આવે છે:-

૧. (૧) આ અધિનિયમ ગુજરાત જાહેર સલામતી (પગલાં) અમલીકરણ અધિનિયમ, ૨૦૨૨ કહેવાશે.

ટૂંકી સંજ્ઞા,
વ્યાપ્તિ અને
આરંભ.

(૨) તે, સરકાર દ્વારા રાજપત્રમાં વખતોવખત મુકરર અને જાહેર કરવામાં આવે તેવા વિસ્તારોને લાગુ પડે છે.

(૩) તે, રાજ્ય સરકાર, રાજપત્રમાં જાહેરનામાથી, નક્કી કરે તેવી તારીખ અથવા તારીખોથી ઉપરની પેટા-કલમ (૨) હેઠળ જાહેર કરવામાં આવે તેવા વિસ્તારોમાં અમલમાં આવશે.

૨. આ અધિનિયમમાં, સંદર્ભથી અન્યથા અપેક્ષિત ન હોય, તો-

વ્યાખ્યા.

(ક) “ડિસ્ટ્રીક્ટ મેજિસ્ટ્રેટ (જિલ્લા મેજિસ્ટ્રેટ)”માં, એડિશનલ (અધિક) ડિસ્ટ્રીક્ટ મેજિસ્ટ્રેટનો સમાવેશ થશે;

(ખ) “સરકાર” એટલે ગુજરાત રાજ્યની સરકાર;

(ગ) “જાહેરનામું” એટલે સરકારે રાજપત્રમાં પ્રસિદ્ધ કરેલ જાહેરનામું અને “જાહેર કરેલ” એ શબ્દનો અર્થ તદનુસાર થશે;

(ઘ) “ઠરાવેલું” એટલે આ અધિનિયમ હેઠળના નિયમોથી ઠરાવેલું;

(ચ) “જાહેર સલામતી પગલાં” એટલે સંસ્થાઓના પ્રવેશ કરવાના અને બહાર નીકળવાના સ્થળોએ અને તેના મુકરર પાર્કિંગ વિસ્તારો ખાતે, ઠરાવવામાં આવે તેવી વિગતવર્ણનો મુજબ,-

(૧) ભૌતિક (પ્રત્યક્ષ) અથવા ટેકનિકલ સાધનો અથવા તે બન્નેથી પ્રવેશ નિયંત્રણ;

(૨) ત્રીસ દિવસ સુધી વિડિયો ફૂટેજ સંઘરવા માટેની વ્યવસ્થા સાથેની કલોઝડ સર્કિટ ટેલિવિઝન (CCTV) કેમેરા સિસ્ટમ્સ;

(૩) ટેકનિકલ સાધનો (ઈકિવપમેન્ટ),

ઈન્સ્ટોલ કરીને કરવામાં આવતું પ્રવેશ નિયંત્રણ અથવા કલોઝડ સર્કિટ ટેલિવિઝન (CCTV) કેમેરા સિસ્ટમ્સ.

(છ) “જાહેર સલામતી સમિતિ” એટલે કલમ ૪ની પેટા-કલમ (૧) હેઠળ રાજ્ય સરકારે રચેલી સમિતિ.

જાહેર
સલામતીના
પગલાં લેવા
માટેની
જોગવાઈ
કરવાની
જવાબદારી.

૩. (૧) સરકાર, જાહેરનામાથી, જાહેર કરે, તેટલી સંખ્યામાં લોકો મુલાકાત લેતા હોય અથવા દરરોજ તેટલી સંખ્યામાં સરેરાશ લોકોની અવરજવર (ફૂટફોલ) થતી હોય અથવા એક જ સમયે તેટલી સંખ્યામાં લોકો ભેગા થવાની સંભાવના હોય તેવી સંસ્થા ચલાવતા દરેક માલિક અથવા મેનેજર અથવા વ્યક્તિઓએ, આવી સંસ્થાઓની મુલાકાત લેતાં લોકોની સલામતી અને સુરક્ષા માટે જાહેર સલામતીના પગલાં લેવા માટેની જોગવાઈ કરવી જોઈશે અને નિભાવવી જોઈશે.

(૨) આવી સંસ્થા ચલાવતાં દરેક માલિક અથવા મેનેજર અથવા વ્યક્તિઓએ ત્રીસ દિવસની મુદત સુધીના વિડીયો ફુટેજ યોગ્ય રીતે સેવ કરવા (સાચવવા) અને સ્ટોર કરવા (સંઘરવા) જોઈશે અને સરકાર જાહેર કરે તેવા સત્તાધિકારી ફરમાવે તે મુજબ અને ત્યારે તેને પૂરા પાડવાં જોઈશે.

જાહેર
સલામતી
સમિતિની
રચના અને
કાર્યો.

૪. (૧) રાજ્ય સરકારે, આ અધિનિયમના હેતુઓ માટે, એક અથવા તેથી વધુ વિસ્તારો માટે જાહેર સલામતી સમિતિની રચના કરવી જોઈશે.

(૨) જાહેર સલામતી સમિતિ, ઠરાવવામાં આવે એવા હોદ્દા ધરાવતાં તેટલી સંખ્યાના પ્રતિનિધિઓ અને તેવી બીજી વ્યક્તિઓની બનશે.

(૩) જાહેર સલામતી સમિતિએ, અધિનિયમ હેઠળ સંસ્થાઓ મુકરર કરવી જોઈશે, સંસ્થાઓના રેકર્ડ નિભાવવા જોઈશે અને તે, જોખમના મૂલ્યાંકન માટે સંસ્થાઓની મુલાકાત લઈ શકશે, સંસ્થાઓને જાહેર સલામતીના પગલાં સંબંધી સૂચના આપી શકશે અને ઠરાવવામાં આવે તેવા બીજા કાર્યો કરી શકશે.

(૪) જાહેર સલામતી સમિતિ, જાહેર સલામતીના પગલાંના અસરકારક અમલીકરણમાં જાહેર સલામતી સમિતિને મદદ કરવા માટે તેની હેઠળ તેટલી સંખ્યામાં જાહેર સલામતી પેટા-સમિતિઓની રચના કરી શકશે.

(૫) જાહેર સલામતી સમિતિએ, લેખિતમાં, સુનિશ્ચિત કરીને ભલામણ કરેલ હોય તે પ્રમાણે, છ મહિનાની અંદર તેવા જાહેર સલામતીના પગલાં લેવાનું સંસ્થાઓ માટે ફરજિયાત રહેશે.

જગ્યા
(ઈમારતો)
ની તપાસ
કરવાની
જાહેર
સલામતી
સમિતિ
અથવા
જાહેર
સલામતી
પેટા-
સમિતિની
સત્તા.

૫. (૧) સંબંધિત વિસ્તારની જાહેર સલામતી સમિતિ અથવા જાહેર સલામતી પેટા-સમિતિએ યોગ્ય રીતે અધિકૃત કરેલા સરકારના કોઈ અધિકારી, ઓછામાં ઓછી બે દિવસની નોટિસ આપ્યા પછી અને દિવસના વાજબી કલાકો દરમિયાન, ઈન્સ્ટોલેશન (સંસ્થાપન)ની તપાસ માટે કોઈ સંસ્થાની કોઈપણ જગ્યા (ઈમારતો)માં પ્રવેશ કરી શકશે અને કોઈ કસૂર અથવા ઉલ્લંઘન થયાના કિસ્સામાં, જાહેર સલામતી સમિતિને અહેવાલ (રિપોર્ટ) રજૂ કરી શકશે. જાહેર સલામતી સમિતિ, સંસ્થાને લેખિતમાં જરૂરી સૂચનાઓ આપી શકશે અને એક મહિનાની મુદતની અંદર તેનું પાલન કરવાનું રહેશે.

(૨) તપાસ અહેવાલનું પાલન કરવામાં કોઈ સંસ્થા નિષ્ફળ થાય તેવા કિસ્સામાં, જાહેર સલામતી સમિતિ, તેવી સંસ્થા ચલાવતા માલિક અથવા મેનેજર અથવા વ્યક્તિઓ પાસેથી દંડ લઈ શકશે-

(૧) કસૂરના પ્રથમ મહિના માટે - રૂ. ૧૦,૦૦૦

(૨) કસૂર પછીના મહિનાઓ માટે- રૂ. ૨૫,૦૦૦ દર મહિને.

૬. (૧) કલમ ૪-ની પેટા-કલમ (૩) હેઠળ જાહેર સલામતી સમિતિની ભલામણથી અથવા કલમ ૫-ની પેટા-કલમ (૨) હેઠળ દંડ અપીલ નાખતા જાહેર સલામતી સમિતિના હુકમથી નારાજ થયેલ કોઈ વ્યક્તિ અથવા સંસ્થા, સંબંધિત હુકમની તારીખથી ત્રીસ દિવસની અંદર જિલ્લા મેજિસ્ટ્રેટને અપીલ કરી શકશે.

(૨) જિલ્લા મેજિસ્ટ્રેટ, અપીલ કરનારને સુનાવણીની તક આપ્યા પછી, પોતાને યોગ્ય જણાય તેવો હુકમ કરી શકશે.

(૩) સંસ્થાએ જિલ્લા મેજિસ્ટ્રેટના હુકમોનું પાલન કરવું જોઈશે અને તેવા હુકમો બહાર પડ્યાની તારીખથી ત્રીસ દિવસની અંદર દંડ ચૂકવવો જોઈશે.

(૪) દંડની ચૂકવણીમાં કોઈ સંસ્થા ચૂક કરે તેવા કિસ્સામાં, તે (દંડની રકમ) જમીન મહેસૂલની બાકી રકમ તરીકે વસૂલ કરવી જોઈશે.

અપવાદ. ૭. આ અધિનિયમની જોગવાઈઓ, તત્સમયે અમલમાં હોય તેવા બીજા કોઈ પણ કાયદાની જોગવાઈઓ ઉપરાંતની રહેશે અને તેનાથી તેનું અલ્પીકરણ થશે નહિ.

શુદ્ધબુદ્ધિથી લીધેલા પગલાંને રક્ષણ. ૮. આ અધિનિયમ અથવા તે હેઠળ કરેલા કોઈ નિયમો હેઠળ શુદ્ધબુદ્ધિથી કરેલા અથવા કરવા ધારેલા કોઈ કાર્યના સંબંધમાં, જાહેર સલામતી સમિતિ અથવા જાહેર સલામતી પેટા-સમિતિના સભ્યો અથવા તેવી સમિતિના કોઈ સભ્ય અથવા જિલ્લા મેજિસ્ટ્રેટ સામે કોઈ દાવો અથવા કાનૂની કાર્યવાહી થઈ શકશે નહિ.

નિયમો કરવાની સત્તા. ૯. (૧) રાજ્ય સરકાર, જાહેરનામાથી, આ અધિનિયમના હેતુઓ પાર પાડવા માટે નિયમો કરી શકશે.
(૨) ખાસ કરીને અને પૂર્વવર્તી સત્તાની વ્યાપકતાને બાધ આવ્યા સિવાય, આવા નિયમો, નિયમોથી ઠરાવવા માટે અધિનિયમથી સ્પષ્ટ રીતે ફરમાવવામાં આવ્યું હોય અથવા છૂટ આપવામાં આવી હોય તેવી તમામ અથવા તે પૈકીની કોઈ બાબતો માટેની જોગવાઈ કરવા માટે કરી શકાશે.

(૩) આ કલમ હેઠળ કરવામાં આવેલા તમામ નિયમો, તે કરવામાં આવે તે પછી બનતી ત્વરાએ, ઓછામાં ઓછા ત્રીસ દિવસ સુધી રાજ્ય વિધાનમંડળ સમક્ષ મૂકવા જોઈશે અને જે સત્રમાં તે નિયમો એવી રીતે મૂકવામાં આવ્યા હોય તે સત્ર અથવા તેની તરત પછીના સત્રમાં રાજ્ય વિધાનમંડળ તેમાંથી જે કંઈ ૨૬ કરે અથવા રાજ્ય વિધાનમંડળ તેમાં જે કોઈ ફેરફાર કરે તેને તે અધીન રહેશે.

(૪) રાજ્ય વિધાનમંડળ એવી રીતે જે કંઈ ૨૬ કરે અથવા તેમાં જે કંઈ ફેરફાર કરે તે રાજપત્રમાં પ્રસિદ્ધ કરવામાં આવશે અને તેમ થયેથી તે અમલમાં આવશે.

મુશ્કેલીઓ દૂર કરવાની સત્તા. ૧૦. (૧) આ અધિનિયમની જોગવાઈઓનો અમલ કરવામાં કોઈ મુશ્કેલી ઊભી થાય, તો રાજ્ય સરકાર, રાજપત્રમાં હુકમ પ્રસિદ્ધ કરીને, મુશ્કેલી દૂર કરવા માટે પોતાને જરૂરી અથવા ઈષ્ટ જણાય તેવી, આ અધિનિયમની જોગવાઈઓ સાથે અસંગત ન હોય તેવી જોગવાઈઓ કરી શકશે:

પરંતુ આ અધિનિયમના આરંભથી ત્રણ વર્ષ પૂરા થયા પછી, આ કલમ હેઠળ આવો કોઈ હુકમ કરી શકાશે નહિ.

(૨) આ કલમ હેઠળ કરવામાં આવેલો દરેક હુકમ, તે કરવામાં આવે તે પછી બનતી ત્વરાએ, રાજ્ય વિધાનમંડળ સમક્ષ મૂકવો જોઈશે.

ઉદ્દેશો અને કારણો

ગુજરાત, ઝડપી ઉદ્યોગિકરણ, શહેરીકરણ અને ધંધાકીય પ્રવૃત્તિઓના વિસ્તરણનું સાક્ષી રહ્યું છે. વાણિજ્યિક અને ઔદ્યોગિક સંસ્થાઓ, ધાર્મિક સ્થળો, શૈક્ષણિક સંસ્થાઓ, હોસ્પિટલો, રમતગમત સંકુલો, રેલ્વે સ્ટેશન, બસ સ્ટેશન, લોકો એકત્રિત થતાં હોય તેવા સભા સ્થળો અને આવી બીજી સંસ્થાઓ મોટી સંખ્યામાં લોકોને આકર્ષે છે અને ત્યાં ગુનાની અને સુરક્ષા અંગેના જોખમની શક્યતાઓ રહેલી હોય છે. નાગરિકોની સલામતી અને સુરક્ષામાં વધારો કરવા માટે રાજ્યમાં મોટી સંખ્યામાં સીસીટીવી કેમેરા ઈન્સ્ટોલ કરવામાં (લગાડવામાં) આવ્યા છે. જાહેર જનતાની સલામતીમાં વધારો કરવા માટે આવી સંસ્થાઓમાં સલામતીના ચુસ્ત પગલાં લેવા એ તાકીદની જરૂરીયાત છે. ગુજરાત જાહેર સલામતી (પગલાં) અમલીકરણ વિધેયક, ૨૦૨૨-થી, સંસ્થાઓના અમુક વર્ગો માટે સીસીટીવી કેમેરા સિસ્ટમ ઈન્સ્ટોલ કરવા અને પ્રવેશ નિયંત્રણ પગલાં ફરજિયાત કરવાનું ધાર્યું છે. તેનાથી ઉપરના સલામતી પગલાંનું ધોરણ સ્થાપિત કરવાનું ધાર્યું છે અને ફોજદારી કેસોના નિવારણ, શોધ અને તપાસના હેતુ માટે કાયદાની અમલ-બજવાણી કરતી એજન્સીઓને વિડિયો ફૂટેજસ ઉપલબ્ધ કરાવવાની પણ જોગવાઈ કરી છે.

આ વિધેયકથી ઉપર્યુક્ત હેતુઓ સિદ્ધ કરવા ધાર્યું છે.

કલમો અંગેની નીચેની નોંધોથી, વિધેયકની કેટલીક અગત્યની જોગવાઈઓ સંક્ષિપ્તમાં સમજાવેલી છે:-

કલમ ૧.- આ કલમથી, અધિનિયમની ટૂંકી સંજ્ઞા, વ્યાપ્તિ અને આરંભ માટેની જોગવાઈ કરી છે.

કલમ ૨.- આ કલમથી, વિધેયકમાં વાપરેલા અમુક શબ્દોની વ્યાખ્યા કરી છે.

કલમ ૩.- આ કલમથી, સંસ્થાઓની મુલાકાત લેતાં લોકોની સલામતી અને સુરક્ષા માટે જાહેર સલામતીના પગલાં લેવા માટેની જોગવાઈ કરીને નિભાવવાની આવી સંસ્થાઓની જવાબદારી માટેની જોગવાઈ કરી છે.

કલમ ૪.- આ કલમથી, જાહેર સલામતી સમિતિની રચના અને તેના કાર્યો માટેની જોગવાઈ કરી છે.

કલમ ૫.- આ કલમથી, સમિતિઓએ અધિકૃત કરેલા અધિકારી દ્વારા કોઈ સંસ્થાની જગ્યા (ઈમારતો)ની તપાસ કરવા અંગેની જાહેર સલામતી સમિતિ અથવા જાહેર સલામતી પેટા-સમિતિની સત્તા માટે જોગવાઈ કરી છે. તપાસ અહેવાલનું પાલન કરવામાં કોઈ સંસ્થાની નિષ્ફળતાના કિસ્સામાં જાહેર સલામતી સમિતિએ લેવાના દંડ માટેની પણ જોગવાઈ કરી છે.

કલમ ૬.- આ કલમથી, જાહેર સલામતી સમિતિની ભલામણથી અથવા જાહેર સલામતી સમિતિના દંડ નાખતા હુકમથી નારાજ થયેલ કોઈ વ્યક્તિ અથવા સંસ્થાએ, સંબંધિત હુકમની તારીખથી ત્રીસ દિવસની અંદર, અપીલ કરવાની જોગવાઈ કરી છે.

કલમ ૭.- આ કલમથી, એવી જોગવાઈ કરી છે કે આ અધિનિયમની જોગવાઈઓ, તત્સમયે અમલમાં હોય તેવા બીજા કોઈ કાયદાની જોગવાઈઓ ઉપરાંતની રહેશે અને તેનાથી, તેનું અલ્પીકરણ થશે નહિ.

કલમ ૮.- આ કલમથી, શુદ્ધબુદ્ધિથી કરેલા કાર્યો માટે સામાન્ય ક્ષતિપૂર્તિ માટેની જોગવાઈ કરી છે.

કલમ ૯.- આ કલમથી, રાજ્ય સરકારને, રાજ્યપત્રમાં જાહેરનામાથી, અધિનિયમના હેતુઓ પાર પાડવા માટે નિયમો કરવાની સત્તા મળે છે.

કલમ ૧૦.- આ કલમથી, રાજ્ય સરકારને, રાજ્યપત્રમાં જાહેરનામાથી, અધિનિયમના આરંભથી ત્રણ વર્ષની મુદતની અંદર ઊભી થતી મુશ્કેલીઓ દૂર કરવાની સત્તા મળે છે.

હર્ષ સંઘવી,

નાણાકીય યાદી

વિધેયકની કલમ ૪ થી, રાજ્ય સરકારને એક અથવા વધુ વિસ્તારો માટે જાહેર સલામતી સમિતિ રચવા માટેની સત્તા આપવા ધાર્યું છે. તેથી, વિધેયકને અધિનિયમિત કરવામાં અને અમલમાં લાવવામાં આવે, તો રાજ્યના એકત્રિત ફંડમાંથી ખર્ચનો સમાવેશ થશે. તેમ છતાં, હાલ, આવા હેતુ માટે ઉપલબ્ધ કરવાની ગ્રાન્ટની ચોક્કસ રકમ નક્કી કરવી શક્ય નથી.

હર્ષ સંઘવી,

ધારાકીય સત્તા સોંપવાની યાદી

આ વિધેયકથી, નીચેની બાબતોના સંબંધમાં, ધારાકીય સત્તાની સોંપણી માટેની જોગવાઈ કરી છે:-

- કલમ ૧.-** (૧) આ કલમની પેટા-કલમ (૨)થી, રાજ્ય સરકારને, રાજપત્રમાં જાહેરનામાથી, જે વિસ્તારોમાં અધિનિયમ લાગુ પાડવામાં આવશે તેવા વિસ્તારો મુકરર કરવાની સત્તા મળે છે.
- (૨) આ કલમની પેટા-કલમ (૩)થી, રાજ્ય સરકારને, રાજપત્રમાં જાહેરનામાથી, આ કલમની પેટા-કલમ (૨) હેઠળ જાહેર કરેલા વિસ્તારોમાં અધિનિયમ જે તારીખે અમલમાં આવશે તે તારીખ નક્કી કરવાની સત્તા મળે છે.
- કલમ ૨.-** આ કલમના ખંડ (ચ)થી, રાજ્ય સરકારને, સંસ્થાઓમાં પ્રવેશ અને બહાર નીકળવાના સ્થળોએ અને તેના મુકરર પાર્કિંગ વિસ્તારો ખાતે ઈન્સ્ટોલ કરવામાં આવનાર પ્રવેશ નિયંત્રણ અથવા ક્લોઝડ સર્કિટ ટેલિવિઝન (CCTV) કેમેરા સિસ્ટમ અને ટેકનિકલ સાધનો જેવા જાહેર સલામતીના પગલાં માટેનું વિગતવર્ણન, નિયમોથી ઠરાવવાની સત્તા મળે છે.
- કલમ ૩.-** (૧) આ કલમની પેટા-કલમ (૧)થી, રાજ્ય સરકારને રાજપત્રમાં જાહેરનામાથી, નીચેની બાબતો જાહેર કરવાની સત્તા મળે છે,-
- (૧) સંસ્થાઓની મુલાકાત લેતા લોકોની સંખ્યા;
- (૨) સંસ્થાઓમાં દૈનિક મુલાકાતીઓની સરેરાશ અવર-જવર (ફૂટફોલ)ની સંખ્યા;
- (૩) એક જ સમયે એકત્રિત થવાની સંભાવના ધરાવતા લોકોની સંખ્યા.
- (૨) આ કલમની પેટા-કલમ (૨)થી, રાજ્ય સરકારને, જે સત્તાધિકારી, સંસ્થા ચલાવતાં હોય તેવા માલિક અથવા મેનેજર અથવા વ્યક્તિઓ પાસેથી વિડિયો ફૂટેજ પૂરા પાડવા ફરમાવશે, તે સત્તાધિકારી જાહેર કરવાની સત્તા મળે છે.
- કલમ ૪.-** (૧) આ કલમની પેટા-કલમ (૨)થી, રાજ્ય સરકારને, જાહેર સલામતી સમિતિના પ્રતિનિધિઓ, તેમના હોદ્દા અને બીજી વ્યક્તિઓની સંખ્યા નિયમોથી ઠરાવવાની સત્તા મળે છે.
- (૨) આ કલમની પેટા-કલમ (૩)થી, રાજ્ય સરકારને, તેમાં નિર્દિષ્ટ કર્યા પ્રમાણેના કાર્યો સિવાયના બીજા કાર્યો, નિયમોથી ઠરાવવાની સત્તા મળે છે.
- કલમ ૯.-** આ કલમથી, રાજ્ય સરકારને, રાજપત્રમાં જાહેરનામાથી, અધિનિયમના હેતુઓ પાર પાડવા માટે નિયમો કરવાની સત્તા મળે છે.
- કલમ ૧૦.-** આ કલમથી, રાજ્ય સરકારને, રાજપત્રમાં જાહેરનામાથી, આ અધિનિયમના આરંભથી ત્રણ વર્ષની મુદતની અંદર ઊભી થયેલી કોઈ મુશ્કેલી દૂર કરવાની સત્તા મળે છે.
- ઉપર્યુક્ત ધારાકીય સત્તાની સોંપણી આવશ્યક અને સામાન્ય પ્રકારની છે .

તારીખ: ૨૨મી માર્ચ, ૨૦૨૨.

હર્ષ સંઘવી.

ગુજરાતના રાજ્યપાલના હુકમથી અને તેમના નામે,

ગાંધીનગર,

તારીખ: ૨૨મી માર્ચ, ૨૦૨૨.

કે. એમ. લાલા,

ગુજરાત સરકારના સચિવ,
વૈધાનિક અને સંસદીય બાબતોનો વિભાગ

